

पदोन्नती

विभागीय चौकशीची कार्यवाही सुरु असताना शासकीय सेवकास दिलेल्या पदोन्नतीचे नियमन करण्याबाबत.

महाराष्ट्र शासन,  
सामान्य प्रशासन विभाग,  
शासन निर्णय, क्र.एसआरव्ही-१०९५/प्र.क्र.२९/९५/बारा,  
मंत्रालय, मुंबई-४०० ०३२.  
दिनांक - २२ एप्रिल, १९९६.

वाचा :- शासन परिपत्रक, सामान्य प्रशासन विभाग, क्रमांक-एसआरव्ही-१०७५/१०, दिनांक २ एप्रिल, १९७६.

### शासन निर्णय

विभागीय चौकशी प्रलंबित असलेल्या अधिकारी/कर्मचारी हयांच्या पदोन्नतीसाठी विचार करताना काय कार्यपद्धती अवलंबिली जावी, हया संबंधात सविस्तर सूचना उपरोलिखित परिपत्रकान्वये विहित करण्यात आल्या आहेत. त्यानुसार विभागीय चौकशी प्रलंबित असतानाही, ज्येष्ठताक्रमानुसार विचारक्षेत्रात येणारे अधिकारी / कर्मचारी पदोन्नतीस पात्र असल्याचे, निवडसमितीस आढळल्यास अशा अधिकारी / कर्मचारी हयांचा निवडसूचीत तात्पुरत्या स्वरूपात समावेश केला जातो व नंतर, पदोन्नती आदेशित करण्यास सक्षम असणाऱ्या अधिकाऱ्याने अशा दोषारोपांचे स्वरूप लक्षात घेवून, त्यास चौकशीच्या निर्णयाची वाट न पहाता तात्पुरती पदोन्नती द्यावयाची काय हयाबाबत जाणीपूर्वक निर्णय घ्यावयाचा असतो,

(ब) विभागीय चौकशी नंतर, अधिकारी / कर्मचारी हयास दोषमुक्त ठरविल्यास, ओघानेच त्याची तात्पुरती पदोन्नती नियमित केली जाते. परंतु, अधिकारी / कर्मचारी हयांचे विरुद्धचे आरोप सिध्द होऊन, त्यास काही शिक्षा झाली तर शिक्षेची अंमलबजावणी करण्याकरिता त्याची तात्पुरती पदोन्नती संपुष्टात येते.

हयासंबंधात, शासनाच्या असे निदर्शनास आले की, दीर्घकाळ चाललेल्या चौकशीच्या प्रक्रियेनंतर, अपचारी अधिकारी / कर्मचारी हयांस वेतनवाढ/वाढी, रोखण्याची सौम्य शिक्षा झाल्यावर, ही शिक्षा भोगण्यासाठी अधिकारी / कर्मचारी हयास, निम्न पदावर पदावनत करणे जाचक ठरते, म्हणून हया सर्व बाबींचा काळजीपूर्वक विचार करुन शासन असे आदेश देत आहे की,

(१) विभागीय चौकशी प्रलंबित असतानाही, जाणीवपूर्वक निर्णय घेऊन तात्पुरते पदोन्नत करण्यात आलेल्या अधिकारी / कर्मचारी हयास चौकशीनंतरच्या निर्णयानुसार वेतनवाढ/वाढी रोखण्याची सौम्य शिक्षा झाल्यास, शिक्षा भोगण्यासाठी, त्यास निम्न पदावर, पदावनत करण्याची आवश्यकता नाही. वेतनवाढ/वाढी रोखण्याच्या शिक्षेची अंमलबजावणी पदोन्नतीच्या उच्च पदावरच करण्यात यावी. मात्र त्यासाठी त्याची, त्याची उच्च पदावर शिक्षा भोगण्यास तयारी असल्याची लेखी पूर्वसंमती घेण्यात यावी. जर त्याने लेखी संमती देण्याचे नाकारल्यास, त्यास निम्न पदावर पदावनत करुन त्या पदावर शिक्षेची अंमलबजावणी केली जावी व शिक्षेचा कालावधी पूर्ण होईपर्यंत त्यास पदोन्नती दिली जाऊ नये.

(२) ज्या प्रकरणी पदोन्नती रोखण्याची शिक्षा देण्यात आली असेल, अशा अपचारी अधिकारी / कर्मचारी हयास ताबडतोब मूळ पदावर पदावनत करण्यात यावे.

हे आदेश दिनांक १ जानेवारी, १९९५ पासून अंमलात येतील.

महाराष्ट्राचे राज्यपाल यांच्या आदेशानुसार व नावाने,

के.सी.श्रीवास्तव  
प्रधान सचिव (सेवा)

प्रति,

राज्यपालांचे सचिव,  
मुख्यमंत्र्यांचे सचिव,  
सचिव, महाराष्ट्र लोकसेवा आयोग (पत्राने),  
सचिव, महाराष्ट्र विधानमंडळ सचिवालय,  
प्रबंधक उच्च न्यायालय, मूळ बाजू,  
प्रबंधक उच्च न्यायालय, अपील बाजू,  
सर्व मंत्रालयीन विभाग,  
मंत्रालयीन विभागाच्या अखत्यारीतील सर्व विभाग प्रमुखा/कार्यालय प्रमुख